

# IL HABIB

Johrog cull nhar ta tlieta, barra mil gimgha il Cbira u il gimgha ta Labsi.—L'imsieħbin ta Malta u Għaūdex jisūielhom, bil Posta b'collox, tliet xelini fis-sena, li jistghu jithallsu xelin cull erba' xhur, bil kuddiem. Ta Barra, jisūielhom xelin actar fis-sena u jaħtiegħ ihallsu għall'inkas bis-sitt xhur fuk. Min ma javżax xahar kabel tagħlaklu is-sena, jirtabat għal oħra.—Ebda chitba li tasal f'idejn id-Direttur ma tarġa tirtadd l'ura.

Imżeūāk b'cull xorta ta daūl, ta tagħlim, ta aħbarijet u ta mogħdija taż-żmien: imma dejjem nisrani u *ħabib tal kalb*.

Proprietarju: il *Cumitat tal Għakda tal Appostolat tat-Talb*, li kankal u sejjer imexxi dan il kari tajjeb, għall gid tal Maltin.

Direttur: is-Sur Ġuzè Muscat-Azzopardi (strada santa Lucija, numru 89.)

Amministratur: is-Sur Anġ Galea (str. Brittanica, numru 53).

Stamperija: *G. Muscat* (strada sant'Orsla, numru 213).

IT-TIENI SENA.

IT-TLIETA, ID-29 TA LULJU, 1913.

NRU. 75.

*Inbiereu b'kalbna collha il HABIB, gazetta bil Malti, u nirricmandawh lir-Reverendi Cappillani, biex ixerrduh kalb l'insara tal Parroccj taħhom, għax nistennej minnu gid cbir.*

Mil Belt, fid-19 ta Jannar, 1912.

† P. ARCISKOF U ISKOF.

## Ic-Circlu San Ġusepp

Haġa, għad li bi ħsieb tajjeb u kaddis, mux dejjem tirnexxi, jeū ma tirnexxix chemm tistenniha. Il Cumitat tal Appostolat tat-Talb, mheggegħ mil President tiegħu il Cav: Sur Nin Lanzon, meta kata' li jgħakkad Xirca tal haddiema għal għajjuna ta bejn-iethom fil mard u fil kagħad, halli l'imsieħbin ibeghedhom mil pericli collha, minn dic ucoll ir-rebgha tal logħob għal flus, li bosta drabi hi ta rvina lil familji; mux biss, imma halli l'imsieħbin icollhom fejn ikattgħu siegħa żmien, ūara ix-xogħol u't-tahbit ta magħ tul il gurnata, rā u ħaseb li jiftaħ għalihom Cażin, jeū aħjar Circlu, b'tiatrin, b'cinematografu, u bi sūali għal kari, għal biljard u logħob ieħor, mux għal ictar minn sitt-ħabbiet jeū l'akūa għal sold Għažel għal-hecc il Palazz Caraffa, li donnu mahluk għal Cażin, li jaħasra! ma chienx ftit l'isfel, nifed is-sūali, li jatu għal Strada Forni, biex jagħmel sala ūaħda li tcun tista' tasa' mgħal erba' mitt ruh; daħhal magħ collimchien il luce elettrica, u rmah, u libbsu b'collma chien meħtiegħ, mingħajr lussu, għax ma tridx tmidd il pass actar milli jati rigħlec. Il Cumitat għogħbu isejjaħlu «Circlu Cattolicu San Ġusepp»; għax, barra milli fil mogħdija taż-żmien, ħsiebu chien actar fit-tħarriġ f'coll tagħlim xierak u meħtiegħ u fl'imgiba u fiturija nisranija tal imsieħbin u ta uliedhom. Għalhecc, minu nfeħa, b'festa li tibka' tissemma', ħā ħsieb, li il mejda tas-sala tal kari tcun dejjem mraūma b'numru cbir ta gurnali u ta perjodici mil aħjar, bħalma huma: *Acta Apostolicae Sedis* (1), *La Civiltà Cattolica*, *L'Osservatore Romano*, *The Catholic Times*, *L'Eco del Pontificato*, *Pro Familia* (daūn l'aħħar tnejn bl'istampi), *La Gazzetta di Malta*, *Daily Malta Chronicle*, *The Malta Herald*, *Il Habib*, *Il Messaggier tal Kalb ta Gesù*, *Ir-Rusarju Imkaddes*, *L'Immacolata Concezzjoni*, *Il Habbar ta Sant Antnin*, *Il Mogħdija taż-Żmien* u oħrajn. Barra minn dan, feħa scola għat-tfal tal imsieħbin u kabbad zeūg kassisin, magħrufa għal għerf u għat-teba, biex ūieħed jgħallimhom it-taljan, l'inglis, l'arimetca, l'istorja u'1 geografija, u l'ieħor id-duttrina mkaddsa. (2) X'actar?

(1) Fost l'imsieħbin hemm ħafna kassisin.

(2) L'iscola bdiet f'Novembru u bakgħet sejjra sa nofs Ġunju, b'ħames lezzjonijet fil gimgha ta siegħa u nofs il ūaħda.

Talab l'aħjar nies halli jagħmlu lil imsieħbin Conferenzi religjosi, soċjali u xientifici, halli daūn jgħarfū aħjar id-dmirijet li għandhom lejn Alla l'eūiel, mbgħad lejjhom nfushom u lejn il proxxmu tagħhom, u jagħnu moħħhom b'coll tagħlim sabiħ u ta fejda; u hecc magħ tul is-sena, li ilu miftuħ ic-Circlu, saru għaxar Conferenzi, li għamluhom: l'Iskof Aūsiljarju Mons. Portelli, Mons. L. Attard D.D. Vigarju tal Iskof, il Can. Tesorier E. Galea Naudi D.D., Mons. P. Gauci, Segretarju tal Iskof, fuk l'Assedju il Cbir; il Curunell Cav. L. Manchè M.D., fuk ix-xorb u't-tippip barra mil kies; is-Sur Ġusè Muscat-Azzopardi P.L., Direttur tal *Habib*, fuk il contravvenzonijet u fuk l'appell fil krati t'isfel fil criminal; il Can. Colleg. P. P. Borg D.D. fuk ix-xogħol; u'1 Prof. Dun Carm Psaila, is-surmast tal iscola tat-tfal tal imsieħbin, li għamel tlieta: 1. Vjaggj mil art għax-xemx; 2. id-Dehra tas-Salib lil Costantino u'1 libertā tal Cnisja (1); 3. id-dakk, il hoss u l'ecu. Saru ucoll disa' Letturi bil Lanterna Magica.

Fuk il Congress Eūcaristicu, minn Mons. P. Gauci;

Fuk il Catacombi, minn Dun Carm Psaila;

Fuk Mosè, minn Dun Ġuānn Gauci M.A., D.D.;

Fuk il Miracli ta G. C., minn Mons. L. Farrugia D.D.

Fuk San Paūl, minn Mons. P. Galea (2);

Fuk Ġuseppi il Ġustu, minn Mons. Alfonso M. Agius D.D.;

Fuk Pompej, mil Cav. G. F. Inglott M.D.;

Fuk Venezia, mil Cav. G. Muscat Azzopardi P.L. (3);

Fuk Ġovanna d'Arco, mil Can. Colleg. P. P. Borg, D.D.

Issa nargā' għal cliem li biħ bdejt; u, kabel xejn, għandi navsa, li jitkarrak, min

(1) Din tat-tieni nixtieq ħafna naraha migjuba fuk il *Habib*, mux biss għax chienet tasseū magħmula bil għakal, chif chien xierak għal Professur tal Istorja Ecclesiastica gos-Seminarju, imma ucoll għaliex il poplu, meta jakraha, icun jista' jifhem għaliex saru go Ruma u mgħad-dinja collha daūc il festi cbar, li issa sejjrin isiru haūn il belt fil Cnisja ta Giesu, fix-xahar ta Settembru, u li għalihom gā keghdin jingabru il flus minn Cumitat, li ma beħsiebux donnu iħalliha tibka' l'ura lil Malta, li, f'dac li imiss ir-religjon, dejjem chienet minn tal eūiel, anzi l'istorja tagħha hija minsuġa collha magħ dic tar-religjon. Naħseb li Dun Carm ma igħidx le; u ankas jaf jec irid. Għax daks li hu mistur, dakshecc ieħor tal pjacir. Fil mistrieħ tas-sajf siegħa għall *Habib* isibha.

(2, 3) Saru darbtejn.

jaħseb fuki li jiena hecc mgħomi ūara il Cumitat li, biex nfaħħar lilu, ma ngħidx isseūā, bla ma jimpurtani mil gid tal oħrajn. X'irgūlija tcun tiegħi jec ngħolli mgħas-smeūūjet lil Cumitat u ngħid li collma ħaseb hu chien seūā u collox mārļu dejjem ħarir, li il gid li għamel hu bla tarf, li chemm hemm Membri fil Cumitat bakgħu dejjem bil ħrara li bdeū biha, li l'imsieħbin ħakkhom coll tifhir, talli għarfū jgħozzu dac li sar għalihom u jakalghu minnu il gid collu li setgħu; u mbagħad, jec hemm xi ħaġa li għandha bżonn tisseūā, mux li ma tisseūūiex, imma tissocta sejjra mgħarrka b'telf ta gid ta bosta? Mela xejn tlaklik u ħabi; natu lil collħadd li ħakku. Nifimha jien li ħafna tal Cumitat għandhom x'jagħmlu bosta u jafdaū fl'oħrajn; imma, jec ma jistgħux jieħdu seħem fix-xogħol tal Cumitat u fit-trigija tax-Xirca, li chien talankas jidhru xi darba, bħalliciecu fis-Seduti Generali, fil Conferenzi u x'naħ jien, chien jagħmlu il kalb lil shabħom u lil imsieħbin u jagħmlu ucoll sabiħ fil għajj, għax coss! il kalb trid tcun u l'għajj trid tagħha ucoll. Is-soci jieħdu gost jaraū kalbħom lis-sinjuri tal Cumitat, u icomplu jingibdu lejn ix-Xirca. Dan għal bičca il cbira tal Cumitat, li għandi għalihom kima cbira u nixtieq narahom mxerrchia magħna fix xogħol, li illum cotor bla tarf; imma la darba huma ma jistgħux, ntennihom li għallankas ma jonksux fli tlabhom: ūisk ftit kuddiem dac li kieghdin jagħmlu xi Membri tal Cumitat u tas-Sottocumitat. Id-dmir, li jgħaddi il kuddiem ix-Xirca hua ta collħadd, la darba huma ucoll chellhom seħem fit-tūakkif tagħha u huma il missierijet tagħha. Issa gejjā tal imsieħbin. Daūn nistgħu ngħidu li huma il kofol u'1 għakda, daūc li jorbtu u iħollu. Collu għalxejn li il Cumitat jahdem u iħabrec, jec is-soci ma iridux jifħmuha. U s'issa ma donnhomx li fehmuha ūisk. Rari biex tara ūieħed b'gurnal f'idejħ fis-sala tal lettura; u chemm hemm x'jakra jec irid! Għal Conferenzi, li minnhom għandu collħadd x'jitgħallem, ūisk ftit jigu; u taħseb li l'imsieħbin huma actar minn elf ūieħed! Għal Letturi, li tant jallettaūc meta il Conferenzier icun b'aptitha, għad li is-sala tcun actar mimlija, is-soci tghoddhom fuk subgħajc. L'iscola katt ma chien actar minn ħmistax il tifel. Cont sejjer ingħid għoxrin lira fis-sena mitlufal! U x'surmastrijet għandhom! Fic-Circlu dejjem ucuħ ūaħda, minn għoxrin sa tlietin l'akūa. U tghid, il ħūienet mimlijin bin-nies tal katgħa tas-soci tagħna, ikattgħu iz-żmien tal mistrieħ tagħhom. U mela ic-Circlu tagħna għandu jigbed ankas? Ūara dan collu cont nakta' kalbi, li ma cont naf li coll bidu hu tkil. Imma ishāk u arga ishāk, nitma f'San Ġusepp li flahħar il ħsieb tal

Cumitat isehh. U għa għandi xi harira, ghax, għad li hu is-sajf u collox rieked ic-Circu, is-soci bdeu actar jersku lil hemm. Ix-xittu tasal, u'l Cumitat jissocta jahdem biex ihajjar lis-soci bi hiejjeg godda, u mbaghad mbiddel lehni, li ma icunx izjed ta tghemghim u ta luiem, imma ta rebh, ta ferh u ta tiffir lil Alla, li għogbu ibierec ix-xoghol tagħna, ma ihallix jintilef.

Viva għala dejjem ic-Circu San Ġusepp!  
DUN PAÛL

### Santa Chiara ta Montefalco.

Fil *Habib* tal 15 ta Lulju deher articolu fuk il protettur tal Congressi Eucaristici mictub minn Patri Leonardu, u fost il personaggi fih imsemija deher l'isem ta Santa Chiara ta Montefalco *Agostiniana*. Fil periodicu tal Capuccini l'*Immacolata*, tal 15 ta Lulju ucoll, deher articolu editoriali, għaliex minghajr firma, fuk il miracoli li jixhdu il presenza reali ta Gesù fl'Eucaristia (pag. 193) u fost il personaggi fih imsemija deher l'isem ta Santa Chiara ta Montefalco *Frangiscana*.

Dauc li krau iz-zeug articoali, mictuba itnejn minn zeug idejn frangiscani; jec m'humiex imghallma biz-zejjed fl'istoria, għandhom jahsbu li kaddisin bl'isem ta Chiara u minn Montefalco jinsabu tnejn, uahda Agostiniana u l'ohra Frangiscana. Imma m'hux hecc; dic Santa Chiara Agostiniana li semma P. Leonardu, hi l'istess Santa Chiara Frangiscana li semma il periodicu tal Capuccini. Imma x'contradizzjoni! Agostinjana u Frangiscana fl'istess hin?

Niftehmu. L'auturi tal Ordni Frangiscan b'cap tahhom l'annalista Luca Waddingo u actar l'isfel Marcu ta Lisbona u ohrain, chif ucoll il *Manuali* tan-Novizzi tal Ordni-jet collha Frangiscani, jitchellmu minn Santa Chiara ta Montefalco bhala Soru tat-Terz'Ordni tahhom u'l Calendarji tal Frangiscani tal frieghi collha igibuha bhala kaddisa tal Ordni; u l'Ordni jagħmel it-tifchira tahha. L'auturi tal Ordni Agostinian fosthom euleniya Torelli u Herrera jitchellmu minn Santa Chiara bhala Soru tas-Second'Ordni tahhom u'l Calendarji Agostiniani tal Patrijet Scalzi ucoll igibuha bhala kaddisa tal Ordni; u l'Ordni jagħmel il festa tahha.

Chif uehed ifisser dil bicca? Titfisser hecc, zeug familji diversi li jippretendu il proprietat shiha fuk l'istess haga. Ilu usk zmien tkanklet bejn daun iz-zeug Ordnijet questjoni cbira fuk Chiara ta Montefalco, it-tnejn riduha b'tahhom, it-tnejn bdeu ilibsbuha il-liba tahhom. Sa fl'ahhar dahhlu o indahlet l'autoritá suprema tal Cnisja u din harget degriet tas-Sagra Congregazzjoni li ahna krajna fi ctieb li jitchellem mid-devozzjoni ta-Cintura, u fih jintghad li Chiara ta Montefalco chienet Agostiniana. Għalchemm fil materia ta storja il chelma tal Autoritá Ecclesiastica, li dejjem għandna nilkghuha bil kima collha, m'ghandix kauha bizzejjed, nistghu nghidu li il questjoni giet decisa favur l'Agostiniani. Ura dan collu l'Ordni Frangiscan baka' izommha b'tieghu bhál kabel, imma uasal il uakt tal beatificazzjoni u canonizzazzjoni tahha u postulator tal caúza chien l'Ordni Agostinian u fid-degrieti tal beatificazzjoni u canonizzazzjoni dehret bhala Agostiniana, u l'istampa cattolica tchellmet minnha bhala Agostiniana, u fl'immagini dehret imlibsba bl'abitu Agostinian.

F'numru speciali tal *Acta Ord. Frat. Minorum* li hareg fuit snin ilu fl'occasioni ta-Centinarju tal Ordni Frangiscan, fost l'ismijet tal Kaddisin tal Ordni krajna *S. Clara de Montefalco Virgo 3. Ord. ac deinde monialis Augustiniana in patrio cenobio*; jigifieri

l'eúel terziarja frangiscana, imbaghd soru agostiniana.

Jec katt nammettu dan, hua dejjem veru li l'ahhar regola li ipprofessat chienet l'Agostiniana, u ghaxet u mietet bil-liba u fil monasteru tal Agostiniani.

L'auturi cbar fosthom l'ghorrief gezuuti Bollandisti u'l Croiset izommuha b'Agostiniana, hecc zammita dejjem il fehma universal u mil istudiu u mil critica li saret fukha jidher li chienet Agostiniana u ebda prova ma dehret li f'xi zmien ipprofessat ir-regula Frangiscana.

Fiz-zmien tagħna Patri Heriberto Holzapfel tal Minuri fl'opra tieghu *Manuale Historiae Ord. Frat. Minorum* (Friburgi Brisgoviae, Sumptibus Herder MCMIX) igib fil pag. 639 l'ismijet tal kaddisin tal Ordni Frangiscan, imma l'isem ta Santa Chiara ta Montefalco ma jidhrix fosthom. Dan l'autur li ghadu haj b'dakshecc juri il fehma tieghu li Santa Chiara ta Montefalco ma chienetx Frangiscana.

Ura dan collu nistghu minghajr biza ta xejn nghidu li Santa Chiara ta Montefalco chienet Agostiniana.

E. ASCIAK-MIFSUD P.L.

### “Respinto.”

Uaslitna *Habib* minn tal gimgha li ghaddiet, b'din il chelma fuku: *Respinto*. Izda minghajr l'isem ta min taparsi *bagħtu l'ura*. Ghidba! Ghax ahna ma bagħtniex il *Habib* ghajr lill'Imsiehbin; u daun, mita ma iriduhx actar, *ighidu min huma*, ghax inchella jibka' imurilhom u icollhom ihallsuh! Mela, ghidba!

Il Cap tal Posta imissu jati ordni li, mita jinsabu fil *Caxxa Postali* minn daun il gazetati bil chelma *Respinto*, jinfethu u jinfleu tajjed: ghax dac li bagħtilna il *Habib*, barra milli hu *ghiddieb*, hu ucoll *halliel*. Difatti, chiteb *ittra shiha* fil faccata ta geúua u impostaha *bi thiet habbiet*. Biex ma jinkabadx, uahhal il *boll* nofsu fuk il faxxa tal indirizz u nofsu fuk il gazetta, halli din ma tistax tinfetah. *Halliel fin*, ghad li għal mizerja!

L'ittra ma chienetx għalina: imma għall chittieb tagħna *Fra.....*—dac li, fl'ahhar *Habib*, għamel din il mistoksija: «Veru li is-Società Dante Alighieri chellha bi Presidenti tahha l'Adrijanu Lemmi u l'Ernestu Nathan, it-tnejn Grammastri tal Mazuni u ghedeúua cbar tal Cnisja Cattolica u tal Papa?...Allura x'sentimenti jista' icollha?...»

U l'ittra li giet b'*contravvenzjoni postali*, geúua il *Habib* taparsi *Respinto*, hi din:—

(a) (CHIAMATA bhál din ma genb il firma *FRA.....*)

«(a) Pulcinell..... Veru li fi pranzijet tal Palazz fejn jistiednu l'Iskof u nies tal Cnisja icunu presenti protestanti u mazuni? Allura x'sentimenti jista' icollom? tal protestanti, tal mazuni, je u ta l'etichetta? Buffun! mur tghallem il logica! Veru li l'hafna Societajet Maltin u kalb hafna Maltin, jinsabu u jiehdu parti protestanti u mazuni bill ktajja? Allura x'sentimenti jista' icollom? Mux ta l'istatuti je u Regulamenti? Allura?—Jec le, għaliex ihalluna nidhlu fihom u ma jiccunsiljauniex biex ma nissiehubx mahhom? Ghax il mazuni u il protestanti huma inglizi u mux taljani? Jec ghax it-tagħlim tal Cnisja mux ma cull hatt xorta uahda? Buffun! tghallem irragiuna, imbaghd icteb, jec taf.»

Carattru tajjed, sabih u naturali, bla habi: imma *firma* xejn, già s'intendi! Dnub, ja hasra: ismu taht din l'ittra, chien icun l'isbaħ *difisa* tal chittieb tagħna.

Dac in-nitfa ta *Fra.....* chemm jaf actar

*Logica* mil famus *Membru tas-Società Dante Alighieri*! Ghiecu jiltakghu uecé imb'uecé (u, mita irid, inlakkghuhom) ihoss-ruhu tant cchejchen kuddiemu, fil *Logica* u f'collox (sa fit-Taljan,ghad li ma hax il prátca Ruma), li jixtiek l'art tibilghu, mita jiftacar lil min kál *Pulcinell* u *Buffun*! Dac il *Logica* għalimha lil hafna minn tas-Società: imma donn-hom mhux collha chien mohhom jarfa' bizzejjed!

Ma dan collu Malta zghira hafna u (barra milli għandna prátca cbira fil *caratteri* tal *letterati* tagħna) nafu chemm hemm fost il *letterati tad-Dante Alighieri* li jictbu hecc tajjed bil Malti! Imma biz-zejjed sa haun: anzi, nittamaü li dan l'*Anonimu*, hecc *baxx* u *viljacc* fl'azzjonijet tieghu, ghad li jicteb b'*carattru* u *stil* ta *letterat*, mhux *Membru tad-Dante Alighieri*. Nafuhom collha il *Membri* ta din is-Società u quási collha hbieb tagħna tal cunfidenza, li saħansitra chieniu stiednuna biex nidhlu mahhom: u jidhrihna li ma hemm fosthom ebda uehed hecc *vili* (ghax, barra minn dac li kraju u li hu digà *pastaž* biz-zejjed, fl'ittra hemm *hames chelmiet ohra*, *hames titoli lill Fra.....*, li ahna, mhabba ir-rispett li għandna għall *Karrejja tal Habib* u għalina infusna, hallejnihom barra). Povru Dante, min irid imarcja taht l'isem tieghu!

Ura li chien digà stampat dan l'articlu, uaslitilna ittra tas-Sur Emmanuele Borg P.P. (mil Belt, *Strada San Nicola*, numru 52) li titchellem hafna fuk is-Società *Dante Alighieri*, bi tuegiba lill *FRA.....*; u ahna, li, bla partit ta xejn, dejjem inħobbu nsemmgħu iz-zeug kniepen, conna ngħuha fil *Habib* bil kalb collha illum stess: imma jahntieg l'eúel naraü uecé imb'uecé is-Sur Borg, biex nistak-suh hağa jeü tnejn fuk li chiteb. Isibna cull jum l'Uffizzju tagħna, barra mil Hdud, fis-sebgha ta fil għodu; jeü il Korti, mid-disgha sa l'hdax. Nixtieku naraü hafna: u, frat-tant, nizzuh-hajr mn'issa ta chif tchellem fukna u fuk il *Habib*.

### Fi Scöla ta bil-lejl.

(*bejn is-Sur Mast, Kassis zagħuh, li jaf b'hafna lingüi u imsemmi fost l'actar ghorrief; u Scular, actar xi tnax il sena minnu, li, ura ix-xoghol tal gurnata, imur għall Lezzjoni, ghax jixtiek icompli jitghallem xi hağa*).

—Sur Mast, illum nisthajjec tghidli li jen uecé jatini iz-zejjed: imma nixtiek nagh-millec mistoksija li ilha zmien tuil f'għer-zumti....

—Jakaü! Biex inti gej? Nisimghu....

—Għaliex San Luka, mita chiteb chif ilkağna il San Paül u il shabu, sejjhilna *Barbrin*?....

—Għax, dac iz-zmien, il Griegħi u l'Latini chieniu isejjhu *Barbru* il cull min ma chienx jaf bil Grieg jeü bil Latin. Dan ighiduh il Ghorrief collha.

—Mela, mhux ghax conna nies l'ura, nies grixtin u salvaği!

—Xejn affattu! U li ma conniex nies l'ura u grixtin, jidher minn chif ilkağna il San Paül u il shabu. San Luka chien mahhom: dac li chiteb fukna, rah b'ghajnejh: u f'dic li stess chitba ftahar bl'imgiba ta missieri-jetna, fejn kál li lakghuhom bi hniena cbira, bakghu iduru bihom chemm dāmu haun u mita geü biex isieftru taühom cull-ma chellhom bzonn!

—Din m'hix imgiba ta nies l'ura u salvaği!

—Jidhirli! U ma kalx hecc għall San Publu u għall Cbarat ta ma düaru biss, imma għall Poplu collu, ghax halla mictub ucoll li CULL MIN *chellu xi hadd marid mar hādu għandhom, biex San Paül ifejjku...*

—Iva: dan cont nafu, ghax kraġtu fil *Kud-diesa ta San Paül* u fil *Kuddiesa ta San Publiju*, li id-Direttur tal *Habib* chien haġeg ilu hafna snin bil Malti.

—Seüa-seü: l'*Eppistolä* ta San Paül u ta San Publiju meħudin mil *Ctieb tal Appostli*, fejn San Luka chiteb fukna dan li għedna collu.

—Mela, *Barbrin* jigifieri ma jitchellmu bil *Grieg* jeü bil *Latin*!

—Hecc hu. Dac iż-żmien, il Griegħi u il Latini chellhom dic il fehma: u chienu isejj-ħu *Barbrin* saħansitra l'Egizzjani, li chienu Poplu minn ta kuddiem nett!

—Mela, aħna u la conna nitchellmu bil Grieg u inkas bil *Latin*!

—Dan sgur! Chiecu sabüna nitchellmu mkar b'üieħed minn daüc iż-żeuġ ilsna, San Luka, üara li faħħar tant l'imgiba tagħna maħhom, ma chienx isejjilna *Barbrin*!

—Biex conna nitchellmu, Sur Mast?...

—Tajjba din! Bil Malti: jigifieri b'fergħa tal *Fenicju*, li dac iż-żmien chienet għadha üisk actar magħluka m'illum, ghax chienet għadha chemm bdiet tinferak mn'ommħa; u imbagħd bakgħet tintagħar dejjem, chif ġara, bejn üieħed u ieħor, lill'ülsna collħa tad-dinja....

—Mela, ghax ighidu li il Malti m'hux hliel *dijalett għarbi*?....

—Hmerijet! Il Malti u il Għarbi aħüa, ghax it-tnejn ulied il *Fenicju*, bħalma huma ulied il *Fenicju* bosta ülsna oħra tal *Orient*; aħüa, bħalma huma aħüa it-Taljan, il Franciż u li Spanjol, ghax it-tlieta ulied il *Latin*: imma *lingüi* collħa chemm huma! U daüc tal *Orient* huma *lingüi* actar kodma minn daün li semmejna l'aħħar.

—Nizzic-hajr, Sur Mast. Chemm għallimtni hüejjeg sbieħ il lejla.

—Kabel tmur, irrid ngħidlec din. It-Tabib Ernestu Manara (Alla jatiħ il Genna), ilu xi 25 sena, chiteb ctieb b'dan l'isem: *La Lingua di Malta traverso i secoli*: jigifieri *Il Lsien ta Malta mat-tüil taż-żmienijet*: fejn ried ighid li il *Fenicju* intilef, ghax bil kajla daħal f'16-cu il *Grieg*; u, imbagħd, intilef il *Grieg* ucoll, ghax bil kajla daħal f'16-cu il *Latin*; mnejn, fl'aħħar, tlakkam it-*Taljan*. Imma, billi, scond il fehma tiegħu, mita giè San Paül aħna conna nsejna il *Fenicju* u sirna nitchellmu *lingüa* bejn *Griega* u *Lotina*, thaüad għal-collox fuk li San Luka sejjilna *Barbrin*; u chemm-chemm, biex johroġ mix-xibca li sabruħu fiħa, ma chienx sejjer ighid li San Paül ma giex Malta, ghax il *Melita* ta San Luka chienet il ġzira *Mileda* (li, dac iż-żmien, cliem bejniatna, inkas chien fiħa nies). Mela, ma ničajtaux ma li *STORJA*: u cun imbierec.

\*\*\*

## Ma dñar il Ġzira.

L'ittra li bagħtulna minn Montreal (Canada) Carmelu Micallef u Manüel Sammut, għad li ta impurtanza cbira, icollna nħalluha għall gimgħa id-dieħla, mħabba in-nukkas tal üisa. Frattant, billi il *Habib* hu mxerred f'bösta bliet tal Canada, il Maltin ta daüc l'inħaüi sicüit jictbulna; u, min jixtiek jaf xi haġa, jecç jigi isibna, sa fejn nistgħu, nakduħ bil kalb collħa.

—Għand Familja tajjba, haün il Belt, jin-sab *Crucifiss* cbir, li jista jokghod fuk artal ta cnisja u jisüa kafna ucoll għal palc tal *Esercizzi* u hüejjeg hecc: min jixtiek jirris-cattaħ, jigi isib l'ilna u aħna ngħidulu il min għandu icħellem. Opra sabiħa, li m'hix ta min ihalliħa tahrablu.

—Nhar il hadd li gej, it-3 t'auüissu, fil 10 u nofs ta fil għodu, *Seduta Generali* tal UNJONI CATTOLICA. L'imsieħbin mitluba li ma jonksux.

—Ir-Revendu Cappillen tal Hamrun tab-labna nħabbru li, b'Degriet mogħti mill'Ar-ci-Iskof ta Malta fuk talba tiegħu, il festa ta San Għejtanu, mis-sena stess, tibda issir nhar ta hadd dejjem: jigifieri il hadd ta fuk is-sebgha t'auüissu, li hi il ġurnata ta San Għejtanu. Is-sena, il festa taħbat ma San Laürenz, fil ghaxra t'auüissu. Mita is-sebgha t'auüissu jaħbat il hadd, il festa ta San Għejtanu issir fil ġurnata taħħa.

—L'articlu ta *S.C.Ž.*—Sacerdot magħġun scond il Kalb t'Alla—bl'isem ta *Nispičcaüħa*, articlu sabiħ ferm u idokk ferm għall üid-nejna, ingibuħ il gimgħa li gejjja.

—Il Curunell Manchè sejjer johroġ ctieb bil Malti fuk l'Emigrazzjoni ta fejda cbira għall Poplu. *Krajnieħ manuscript*: u nistkar-ru li aħna stess tghallimna bosta hüejjeg minnu. Nirriccmandaü li cull min icollu ħsieb isiefer bhala Emigrant, b'euüel thejjija jieħu u jifli tajjeb il ctieb tal Professur Manchè.

—Nizzu-hajr lis-*Società Storico-Scientifica Maltese*, li għogħbħa tibgħatilna l'aħħar faxxi-culu tal *Eüüel Ctieb* tal ARCHIVIUM MELITENSE. Fiħ, barra min bosta aħbarijet fuk dic ix-*Xirca*, hafna *DISCORSI* ta fejda cbira għall Malta; u fosthom dac tal Professur Taglia-ferru bl'Ingliz, *fuk ix-xebħien bejn l'ismijet ta nħaüi fil Palestina u f' Malta*. Jakraüħ u jixtarruħ seüa daüc li iridu jicħdu ülsien ommħom!

—Illum ucoll, b'ghokla ta kalbna, chellna nħallu *għal darb'oħra* l'articlu tas-Sur G. Vassallo u barra *għal-collox* zeüġ articuli li ma jisüeüx għall gimgħa id-dieħla.

—Jiddispijacina hafna li üaslulna tard üisk l'aħbarijet ta *Ma dñar id-dinja*, ghax, daks chemm icunu dejjem magħżulin fost l'actar ġodda u miġudün bil heġġa, il Karrejja tagħna ifittxuhom b'leħna cbira.

## IL VESSUVJU.

(*Jissocta mal għd 72*)

Chif tas-seü ġara ftit üara fl'1883, bil chix-fa ta üieħed mill'*affreschi* li instab f'Pom-pej u b'hecc saħħaħ u üettak il ħsieb tal Palmieri; imgharbla, mbgħad, ucoll bi cbira rekka mit-tittixija tal Franco, fuk dan il hżuż u 'l għamla ta din it-tpingija, li tchellem üisk tajjeb minħna.

Mela, il Vessuvju chien miżmum b'mung-bell li jifla in-nar üisk kabel ma bdeü inizzlüh fil Grajja tad-dinja (*Storja*); biss l'ebda tif-chira ma chienet üaslitilna tat-tfih tiegħu, billi actarx chienu izommuħ bhala vulcan mitfi. Djodoru Siculu fejn jitchellem min-niżla ta Ercole fix-xgħari ta Cuma, ighid: «Jintgħad li daün ix-xgħari Flegrej, jeü xgħari maħru-kin, ħadu isimhom minn mungbell krib lej-hom, li chien jifla nar li ma bħalu, xi haġa bhälma hu il Mungbell ta Skallija, billi għad-hom jidhru fiħom sa 'llum xi tbajja ta ħruk kadim ferm.» Izda din, minn cull naħa tidher li hija klajja gejjja minn żmien zem-żem, li jista icun li kaluha minn kabel u bak-għet miexja sat-tüelid tal Feddej tagħna. Imma min jista jaf minn chemm u chemm eluf ta snin il Vessuvju chien maħluk kabel daün il ftietak?... Min jaf f'chemm il tefgħa nar kaütija il bniedem ta dac iż-żmien chien jinsab?... Min jaf x'rà b'ghajnejħ... Hüejjeg li aħna ma nistgħux nafu, u li ebda tifchira ma bakgħetilna tagħhom. Izda biss nistgħu nicxfu xi haġa b'hafna taħbit u icollna nimxu fuk xi fdal kadim üisk, chif titlob is-sengħa. Insibu fil *Campanja Felix*! ctieb žgħir tal profes-sur Filippu Porena, stampat fl'1904, li fil bidu taż-żmien fustani (*età secondaria*) jeü biex nifthemu aħjar għall habta *trjasica*, hecc imsejjħa mil għakda tal hames gemgħa ta artijet li huma magħmulin minn tliet hüejjeg eülenin, li minn hecc siltu il chelma

*Trjasico*; issa biex üieħed jifhem seüa jin-ħtieġ li ngħidu xi haġa fuk chif issaüüru xi artijet. Üieç l'art m'hux mill'euüel chien bħalma jinsab illum, izda ħa di' għamla bil ffit il ffit. It-tul ta żmien li il għorrief jatu biex issaüüru l'artijet, ikassmuħom fi tliet izmna cħar. Daüna l'izmna jarggħu jtkas-smu fi tlietax il habta (*periodo*) oħra, li ħadu isimhom mill'art li minn tulhom issaüüret. L'euüel żmien jtkassaru fi tliet habtiet li huma: Silurjanu, Devonjanu u Carboniferu. It-tieni żmien fiħ sitt habtiet imsejjħin hecc: Pereanu, *Trjasicu*, Vögés, *Gjurassicu* jeü Ooliticu, Cretaceu t'isfel u Cretaceu ta fuk. U l'aħħar żmien jieħu erba' habtiet li ighidul-hom: *Eocenicu*, *Mjocenicu*, *Plijocenicu* u *Plejtocenicu*, li huma chelmiet griegħi, li ifissru, *izjed kadim*, *inkas ġdid*, *izjed ġdid* u *l'izjed ġdid*.

Nakbdu issa għal fejn conna, għaliex tbegħidna üisk mit-triek tagħna. Immela, għidna li għall bidu tal habta li bdeü isiru l'artijet trjasici, il Campanja, bħalma ighid Perona, chienet għadha collħa mgħarrka bl'il-ma u li chienet issaüüar bhäl daħla ta baħar üasa u cbir, li minħna l'euüel ma ħargu mħabba fit-tfih ta nar ta sicüit, chienu ix-xgħari Flegrej, u mbgħad deher il Vessuvju. Għad-dehra tal bniedem fuk üieç l'art il Campanja chienet fl'akkal tal kaüa tat-tfih tan-nar tagħħa li għalhecc ma setgħet tatiħ chenn u kagħad fis-shih; l'euüel nies li għammru daüc li nħaüi chienu l'*Aüsonji* u l'*Opicji*; u fis-seclu Hdax ta kabel Cristu, nizu-hem il Calcidesi; fis-seclu Tmienja, üas-lu l'Etruschi; u hecc bakgħu sejjrin igham-mru hemm nies üara nies; minn haün tibda il grajja ta dic l'art: izda chienu għadhom ma bdeüx jitrizzlu il grajja tal Vessuvju.

Tal Vessuvju?... Aħna nibkghu insejjħulu hecc, izda bħalma il għamla tiegħu ma chienetx dejjem xorta üaħda, hecc ismu l'ankas chien li stess. Fregulso chien isejjaħlu *Esbju*; Svetonju, *Vesebju*; Xifilinu, li chiteb fuk Djone Cassju, *Bebju*; Dicdorü Siculu, Mar-zjale u Xifilinu band'oħra, isejjħulu *Vesbju*; Stazju Silju Italicu u Valerju Flacco, isejj-ħulu *Vesbju*; Virgilju, Lucrezju, Aüsonju, Claüdjano, Stazju u Boezju isemmuħ *Vesubju*; u fl'aħħarnett minn Plin'ü l'isfel, *Vesuvju*, bħalma'nsejjħulu aħna: u f'xi takbil (rimi tal poezija) isemmuħ ucoll *Vesevo*.

(*Jissocta*)

GIUS. MICALLEF GOGGI.

## Chitbulna:—

I.

Sur Editur,

Il Comitato tal Festi Centinari Costantini jitolboc ixxandar fil ġurnal popolari tiegħec li, chif jidher minn ittra li bagħtlu is-Segretariju tal Iskof, l'Imkaddes Papa għogħbu jati il Barca Apostolica lil daüc collħa li jaħdmu, jehdu parti u jatu xi flus biex dina il Festa Centinaria tirnexxi scond ix-xeükat tiegħu.

Minn dina l'ittra culħačd għandu jagħraf li qualunqie nisrani għandu ighin ruħu, jagħmel chemm jista biex Malta ma tibkax l'ura minn pajjizi oħra, meta nara li il Papa, persuna hecc cbira, Vigarju ta Gesù Cristu, li għandu tant ħsiebijet f'rasu biex imexxi il Cnisja collħa, jindenja ruħu jatina il Barca tiegħu biex izjed iħejjina għal dina il festa.

SAC. GIUSEPPE FRANCALANZA,  
*Segretariju.*

II.

Sur Direttur,

1. Jecç jogħgħoc sejjer nitolboc tirispon-dini għal daün it-tliet Mistokksijet: cioè:

Jecç hux tas-seü li il Protestanti ma iħabblux möħħom xħin aħna ma insirux Protestanti bħalhom?

2. Ghaliex daż-żmien ir-Reverendu G. Maurin jinsab f'Palazz u bis-seftur mieghu biex jakdih f'cull ma jahtieg?

3. Hecc hux tas-sew li il Carmelitani xi hmistax ilu telakhom Patri u mar mal Protestanti?.....(\*)

Jena fhimthom tajjeb il bosta karreja tal gurnal ta cull culur: *Non Plus Ultra*. Imma nahseb li is-sicrana inti taghraf tghazilha actar minni.

Inselli ghalic hafna u tal fastidju nizzic-hajr.

L'Isola, 20. VII. 1913.

G. D. GNNI.

### Lid-Dielja.

Haddar, ja dielja, taht ix-xemx ta Mejju,  
Ifrex iż-żragen mas-sisien, mal moxa;  
Fuk art tüielidi thallix xiber blata  
Haüli jeü 'mnażza.

Onfoh il ghenba leün id-deheb li jilma  
F'xuxit it-trabi minn tal bdieua taghna,  
Jeü seüda bhala hbuub ghajnejn ta xebba  
Smajjra kamhija.

Mita Settembru imbaghd jasal imcajpar,  
Rodd il ghenieked collhom sahha u benna:  
Fauuar il btieti b'inbid safi, u imla  
Djarna bi fúiehtec;

Halli iżjed ma naraux fuk xatt gżirina  
Minn daghajjes kodma u mahmugin jiferrah  
Taparsi nbid li minnu l'ebda katra  
Ma taf id-dielja.

Halli ma nisimghux lil min jaghdirna  
U jidhac bina minnu fi: m'hix tieba  
It-tieba zejida: bluha cbira tixtri  
Il meüt bi flusec.

O Malta tieghi, ma rajthiex id-daħca,  
Ma smajthiex tfakka fuk xuftejn barrani?  
Urieh imlibbsa cullimchien bid-düeli  
Ghöljet xemxija.

Tharix lejn dari; la tistmerx is-sengha  
Gdida li tgharrtec chif ittuk id-dielja:  
Izbor, u kačcat: thallihix tisserdak,  
Izda moghnija

Bi ftit ghenieked fuk kasbiet imsallba  
Zommhabejn ghölja u baxxa: u jecx xi marda  
Il gherk tmissilha, jeü il ghenba, inchella  
Il uerka sfajjra,

Roxxilha it-traba tal cubrit, sakkiha  
Bl'ilma tar-râm, u l'oksmo jergghu hodur  
Forsi m'hix čajta: mhux ghax hecc chien darba  
Hecc jibka' dejjem.

O Malta, Malta, liema gid jecx taghraf  
Tüarrab mil mejjda dac is-semm li tixrob,  
U biss bil katra minn tad-dielja tieghec  
Tifrah ma uliedec!

Thallix, thallix, fit-tokol tax-xoghl tieghu  
Lil haddiem tieghec biezel u kalbieni  
Il ghatx itaffi hlief bid-demm ta sigra  
Mrobbija minnec.

Hecc huua ma jisichirx, ma ihassarx demmu,  
Mohhu icun f'sictu, u kalbu tcun kaüüija,  
U fuk uliedu ma jinghalax cmieni  
Ghatu ta kabar.

DUN CARM PSAILA.

Mil LUCERNA TAL HAJJA. — 66. Kabel  
titlob, ahfer, icceccchen kuddiem Alla, emmen  
li takla' u fl'isem ta Gesu itlob sa takla'!

(\*) Fuk din l'ahhar mistoksija üiegibna  
il gimgha l'ohra. Fuk tal eüel, inüiegbu:  
U chemm! Fuk tat-tieni: *Trid üisk biex  
thossha id-dakka?! .....*

ID-DIREZZJONI.

### Mil Canada:—

Sydney C. B. Lugliu 2 1913,

Sur Direttur tal *Habib*,

Jena sa nichtiblech erbgha versi peress li  
gimgha ilu gietni il gazzetta tighac fideija;  
il *Habib* ta 3 ta Gunju 1913; u fejn fiha  
krait l'ittra li bghatulech min Montreal ta  
7 ta Mejju 1913, li fl'ittra, jena dehrli li  
dauc il Maltin ma ghamlux seua meta  
chitbu li il Maltin li ma iafux bl'inglis ma  
ghandhomx ghax iaktaw kalbom: Mela issa  
fuk dina il bicca jena irrid nictep lil *Habib*  
biex jech is-sur Direttur jogbu jeü ftit  
fastidju bija u jistampa fil gazzetta il *Habib*  
dana li iena sa nictep al patriotti u mah-  
bubin tighai Maltin ta Malta; ghalhecc jena  
l'euel haga li navzacom hia, li min ma iafx  
bl'inglis mandux ghax jitlak min pajjsu  
ghal artiet inglisi, l'ankas ech icun l'akua  
imghallem li jinsab gio Malta, ghax jech  
Malti ma jifhimx bl'inglis u tas-sengha icun  
kisu tifel ta 5 snin, bla ghakal. Peress li  
mghalmin li iridu ihapptu rasom mahhom  
icunu colla inglisi, u meta dan il povru Malti li  
imur biex iahdem u ma jistax jifem l'ordni-  
jet li itih, nixtiek naf xisir min dac il povru:  
isir li li mghallem meta jara li ma femux  
bl'inglis ighidli li ma jistax icun li izommu,  
ghalhecc icollu iohrog u imur isib xi xghol  
ihor bil pala, allura addio is-sengha li chien  
jaf, u icollu ibati ictar, u iaghemel flus inkas:  
issa irrid ngharfec ucol inquantu ghal flus.

Mela l'euel haga li irrid ngharraf il Maltin  
tal mahbuba Gzira ta Malta, hia li fil Cana-  
da il paghi uma cbar hafna imma ghand-  
com tafu li li hajja ghalia ferm ucol ghal-  
hecc quasi tigi xorta uahda pħal Malta,  
biss fil Canada ma issipx dac il kghat pħal  
Malta, peress li lart tal Canada hia cbira  
uisk, u il popolazioni hi zghira ferm; insom-  
ma jena ma ctiptx dina l'ittra lil Maltin  
biex niscuraggjom, le, biss jena inhop il  
patriotti tighai Maltin, fejn nixtiek li meta  
nintakgha ma xi Malti insibu ahjar minni,  
ghalech jena il parir tighai hu li dauca il  
Maltin li ma iafux bl'inglis ahjar ghaliom  
jpkau Malta, u ghal dauc li jafu bl'inglis  
u tas-sengha lisbah hagia li ighamlu  
jartilku min Malta, halli jitghallmu  
ictar milli jafu u halli iarau chif  
inhu stmat ir-ragel tas-sengha geua il  
Canada u l'ahhar chelma li jena nargia  
nictep lil dauc il Maltin li ma jafux  
bl'inglis navzghom biex ma jartilku min  
Malta: issa hagia ohra irrid nictep biex  
min jitlak min Malta ictar ma icollu  
hueijec uisk ahjar ghax il hueijec tal  
Canada ghalin ferm, fejn jena meta  
tlakt min Malta il hueiec li chelli ser-  
veuni 5 snin, ghalech ara chiecu cunbina-  
zioni ma siptx nahdem chem cont incun  
mistrieħ peress li chelli hafna hueiec,  
ghax fil Canada trit hueiec ferm peress  
li għaun bart ferm.

Issa sur Direttur jena sa naghak din l'ittra  
fejn bigha irrid ingharfec li jena ili f'  
Sydney C. B. 6 snin u xgharein fejn jena  
dejjem hdimt u illum il giurnata ninsap  
mizzeuec, fejn ninsap cuntent ferm mal  
mara u itfal, u zeuc Maltin ohra li  
jisimhom Carmelo Mizzi u Giuseppe  
Vassallo.

Sur Direttur, issa jena nibghat inselli  
ghalic hafna, u ghal dauc il Maltin colla  
li jafuni, u nitlob biex tiscusani hafna  
ghal li zbagli li iena chtipt, u ta dana  
nirringraziac mil font ta kalbi.

SALVO MIZZI

279 Esplanade

Sydney C. B.

### Minn haün u minn hinn.

F'Dublin (Irlanda) xerrdu carti *anonimi*,  
fejn javzaü il Poplu biex ma jidholx  
suldati u bahrin inglizi.

\* Güanni Nericu Mears telak minn  
New York (America) biex idur id-daüra  
tad-dinja, mal ghoxrin elf mil, fi 35  
giurnata.

\* Ir-Re Manüel, tal Portugall, li issa  
sâr republica, sejjer jizzeüüg ma  
Tedesca, il Principessa Aügusta  
Vittorja.

\* Cumpanija ingliza tač-cinematografu  
ghamlet il battalja ta Waterloo.  
Hädu parti ma elsejn bniedem, elf  
ziemel u hamsin canun.

Waterloo hu post fil Belgju, fejn,  
fis-sena 1815 saret battalja cbira ta  
Nazionijet alleati contra Napuljun  
il Cbir, li hareg tellief.

\* L'Inghilterra sejjra issir cumpanija  
tal blalen tal arja, ghall passiggieri  
u tghabija. Daün jivvjağgaü bejn  
l'Inghilterra u postijet tal cummerc  
fil Continent.

\* It-tieni tifla tal President Wilson  
(America) izzeüüget lill' Avucat  
Franciz Bowles.

\* L'Imperatur Gulielmu, tal Germanja,  
ghamel xjağg fuk l'icbar vapur  
tad-dinja (*Imperator*).

\* Il Cap tal Posta tal Inghilterra  
sejjer jitlob mal ghaxar t'elef lira  
biex igedded it-telefonijet.

\* British Columbia hi fil pument  
tal Canada. Fiha mal 382,390 mil  
quadrati. Ir-raba hu mill'ahjar.  
Hemm numru cbir ta Indjani u  
Cinizi.

\* Sejrin igeddu il belt tal Cajr,  
(l'Egittu): igarrfu corpijet shah  
ta bini, jifthu trekat usa u  
isbah.

\* Sejjra tghaddi Ligi geüa Franza  
li il leva issir ghal tliet snin  
minn guvintur ta *ghoxrin sena*.

A. A.



Itolbu għall mistrieħ tar-ruħ  
ghaziža tal **Curunell Conti Paülu Bernard**,

li miet, għal għarrieda, nhar l'erbgha  
li għaddeü, fit-8 ta bil lejl (fid-Dar  
tal Campanja, tas-Sliema). Chellu 72  
sena: u chien mahbub minn cull-hadd,  
ghax, barra milli chien ragel tal  
Cnisja u ta familja tajjba, chien dhuli  
u kalbu f'idejh. Alla jatiħ il Genna.

Il funeral cbir, li sarlu nhar il  
gimgha, üira chemm chien ragel  
stmat minn cull xorta ta nies.

Natu il ghomor lill habib taghna  
Cavaliier Conti Federicu Bernard,  
M.D., lill Contissa Bernard u lill  
Familja tahha collha.

### MOGHDIJA TAŻ-ŻMIEN.

#### XARADA MRICCA.

1. Jen katt ma icun üahdi ghajr  
mejjet.
2. Jen xiha mahbuba mit-ftal.
1. 2. Tax-xcora 'ssib fija xi fdal.

S. S.

L'ahhar *Accrexittiv falz* chien:

PAGA—PAGUN.

Giebuħ tajjeb: mil Belt, ir-Rev. G. G.,  
is-Sinjura Caterina Borg u is-Sur  
Censu Abela—u mil li Msida,  
is-Sur G. Attard.

### AVVIS.

It-Tesorier javsja lill Caxxieri  
collha li, għat-tliet xhur tas-sajf,  
icunu jistghu isibuh l'Unjoni  
jeü il Palazz Caraffa, il belt,  
Strada Forni, numru 94, coll nhar  
ta Hamis, mid-disgha ta filghodu  
sa nofs in-nhar.

It-Tesorier tal Caxxa tat-Tifdil

CAN. P. GALEA.